

యద్భావం

విస్మిత కంగారు పడింది.

స్నానాల గదిలో కూనిరాగం తీస్తూ . . . అనాచ్ఛాదిత శరీరాన్ని ఆత్మీయంగా అల్లుకుంటున్న గోరు వెచ్చటి నీటి స్పర్శని హాయిగా ఆస్వాదిస్తూ . . . నున్నటి ఒంటిమీద నురగలు కక్కుతోన్న లక్స్ సోప్ పరిమళానికి తన్మయత్వం చెందుతూ . . . టక్కున ఓ చోట ఆగిపోయింది.

ఏంటది? ఏదో ఉండలా తగుల్తోంది. ఇంతకు ముందెన్నడూ అలా లేదే . . . మరోసారి తడిమి చూసింది. నిజమే. మెత్తగా, మృదువుగా ఉండాల్సిన చోట గట్టిగా . . . గుండ్రంగా . . . చొక్కా గుండీ అంత సైజులో . . .

మరలా అనుమానం . . . నిజంగానే ఉండలా తగిలించా లేక ఏదో ఆలోచిస్తూ తను భ్రమకు లోనయిందా?

కుడిచేత్తో ఎడం రొమ్ముని మెల్లగా తడుముతూ, కళ్ళు మూసుకుని మనసుని స్పర్శ మీదే కేంద్రీకరించింది. అనుమానం లేదు. భ్రమ అంతకన్నా కాదు. గట్టిగా . . . రాయిలా తగుల్తోంది.

ఆమెకు ఒక్కసారిగా భయమేసింది. ఆలోచన ఆరు తలల పాములా ఆమెని చుట్టేసింది.

ఏమై ఉంటుంది? గడ్డనా . . . ట్యూమరా . . . ఎలాంటిది . . . క్యాన్సరా . . . అదేనేమో. తప్పకుండా క్యాన్సరే అది. ఆమె వూహలు రెక్కలు విదిల్చి దిశాహీనంగా ఎగురుతున్నాయి.

ఇప్పుడేం చేయాలి? ఇంకా నయం. బాగా ముదిరాక గమనించలేదు. మొదటి దశలోనే

గమనించబట్టి కొంతలో కొంత నయం. గుడ్డిలో మెల్ల. అంటే ఏమిటి? ఓ రొమ్ముని తొలగిస్తారా? ప్రాణం పోవటం కన్నా ఓ రొమ్ము పోవటం నయమనా అర్థం?

ఆమెకు మరో భయం పట్టుకుంది. ఇదే మొదలా లేక శరీరంలో ఎక్కడో ఉండి, బాగా ముదిరాక రొమ్ములోకి పాకిందా? ఏ అవయవంలో మొదలై ఉంటుంది? ఈ మధ్య కాలంలో అనారోగ్యానికి ఏ అవయవం గురైంది? తను గుర్తించటంలో నిర్లక్ష్యం చేసిందా . . . ఇప్పుడు దానికి శిక్ష అనుభవించబోతోంది.

అన్యమనస్కంగానే రెండు చెంబుల నీళ్ళు కుమ్మరించుకుని స్నానమయిందనిపించింది.

స్నానానికెళ్ళే ముందు అరవిరిసిన పువ్వులా ఉన్న ఆమె మొహం . . . స్నానం తర్వాత విచ్చుకున్న మందారంలా వెలిగిపోవాల్సింది పోయి ఎందుకు ముడుచుకు పోయిందో ఆమె భర్తకు అర్థం కాలేదు.

“ఏమిటీ అదోలా ఉన్నావు?” అన్నాడు.

భర్తను ఇబ్బంది పెట్టటం ఇష్టంలేక “ఏం లేదండీ” అందామె నవ్వుడానికి ప్రయత్నిస్తూ.

ఆమె మొహం తెల్లగా పాలిపోయి ఉండటం . . . కళ్ళల్లో నగ్నంగా కదలాడుతున్న భయం అతను గమనించాడు.

బాత్రూంలోకెళ్ళి భయంతో బైటికి రావడానికి గల అనేక అవకాశాల గరించి అతను ఆలోచించాడు. బల్లని చూసి భయపడిందా . . . బొద్దింకను చూసి భయపడిందా . . . తమ కూతురి భవిష్యత్తు గురించి ఆలోచించిందా లేక తన ఉద్యోగ భద్రత విషయంలో భయపడిందా . . . ఇంతకుమించి అతని ఆలోచన సాగలేదు.

పెళ్ళయిన ఐదేళ్ళలో ఆమె అకారణ, అర్థరహిత భయాల్ని సానుభూతితో అర్థం చేసుకుంటున్నవాడు కాబట్టి ఆమెను అనునయంగా దగ్గరకు తీసుకుంటూ, “నీకో ఇంగ్లీష్ సూక్తి తెలుసు కదా . . . క్రాస్ ది బ్రిడ్జ్ వెన్ ఇట్ కమ్స్ . . . వంతెన వచ్చాకే దాన్ని దాటాలి. కొన్ని మైళ్ళ దూరంలో వంతెన ఉందో లేదో తెలీకుండానే దాన్నెలా దాటాలా అని మథనపడే మనస్తత్వం మానుకో. నీ భయాలేమైనా ఉంటే నాతో పంచుకో” అన్నాడు.

“భయమా . . . అబ్బే అలాంటిదేం లేదండీ. కొద్దిగా వికారంగా అన్పిస్తేనూ . . . అంతే”.

“వికారం అన్నించగానే లివర్ చెడిపోయి ఉంటుందనో, హెపటైటిస్ -బి అనో భయపడి ఉంటావు. అంతేనా” అన్నాడు ఆట పట్టిస్తూ.

“మీకంతా వేళాకోళమే. వికారానికి అది కూడా కారణం కావొచ్చుగా. చిన్న పామునైనా పెద్ద కర్రతో చంపాలంటారు”.

“నిజమే. కానీ నీ వూహలు వెర్రిగా సంచరిస్తాయి. అదే నా భయం . . . లివర్లో ఏదో చిన్న రుగ్మత అనుకుని ఆగిపోతే పర్లేదు. తమరు సిర్రోసిస్ దాకా వెళ్ళిపోతారు కదా”.

“ఇప్పుడలా ఏమీ అనుకోవటం లేదులెండి. రాత్రి సరిగ్గా నిద్ర పట్టలేదు. అందుకై ఉంటుంది.”

“హమ్మయ్య . . . బతికించావు తల్లీ. నా నెత్తిమీద పాలో, పెరుగో పోసినంత సంబరంగా ఉంది” హాయిగా నవ్వేస్తూ అన్నాడు.

‘తనకు నిజంగా క్యాన్సర్ అని తెలిస్తే వినయ్ ఏమైపోతాడు? తన మాటల్ని ఉత్త భయాలుగా కొట్టి పడేసినందుకు బాధపడ్తాడా . . . అప్పుడతని మొహం ఇలా కాంతిగా ఉండదేమో . . . దిగుల్లో నల్లబడ్తుందా . . .’

అతను ఆఫీసుకెళ్ళే వరకూ ఆలోచనల విషాన్ని గుటకలేసిన విస్మిత మూడేళ్ళ పాపని పక్కింట్లో అప్పజెప్పి తమ ఫ్యామిలీ డాక్టర్ దగ్గరకెళ్ళింది.

డాక్టర్ ప్రసన్నకు యాభైయేళ్ళ వయసుంటుంది. గత ఐదేళ్ళనుంచీ విస్మిత మనస్తత్వాన్ని ఆకళింపు చేసుకున్న అనుభవం . . . పెళ్ళయిన కొత్తలో వినయ్ తనూ కలిసి వచ్చారు. డెలివరీ కూడా తన చేతుల మీదుగానే జరిగింది.

విస్మిత చెప్పేదంతా ఆమె శ్రద్ధగా వింది. ఆమె భయాల గురించి బాగా తెల్సినదే అయినా డాక్టర్గా ఆమెని క్షుణ్ణంగా పరీక్షించింది. చేతులు శుభ్రం చేసుకుని కన్సల్టింగ్ రూంకి తిరిగొచ్చాక విస్మిత వైపు నవ్వుతూ చూసింది. బూచి అనుకుని భయపడిన చంటిపిల్లవైపు తల్లి చూసే వాత్సల్యం నిండిన చూపు . . .

“డాక్టర్! క్యాన్సరే కదూ” అంది విస్మిత. ఆమె కళ్ళనిండా మృత్యు భయం.

“ఛీ! తప్పమ్మా. అటువంటి భయంకరమైన రోగాలు మనకుంటాయనుకోకూడదు. నీకలాంటివేమీ లేవమ్మా. నువ్వు ఆరోగ్యంగా ఉన్నావు”.

“లేదు డాక్టర్! నాకు గడ్డలా తగిలింది. నిజం”.

“అందుకే కదమ్మా నిన్ను పరీక్షించింది. ఏమీ లేదు”

“మీ పరీక్షకు అందనంత చిన్న గడ్డ ఉందేమో. నాకు గట్టి నమ్మకం. అది క్యాన్సర్. స్కానింగ్ చేయించటం మంచిదేమో”.

డాక్టర్ ప్రసన్న ఆమెవైపు మారాం చేసే పిల్లవైపు చూసినట్లు చూసింది.

“నేను డాక్టర్ని. నువ్వు నాకు ఐదేళ్ళ నుండి తెలుసు. నిన్ను నా కూతురనే అనుకుంటాను. ఏ కొద్ది అనుమానం ఉన్నా, టెస్టులు నేనే రాస్తాను కదా. అసలు నాకో విషయం అర్థం కాదు విస్మితా. ఈ ఐదేళ్ళలో దాదాపు పదిసార్లు ఇదే భయంతో నా దగ్గరకు వచ్చి ఉంటావు. చిన్న రుగ్మత వచ్చినా అదేననుకుంటావు. ప్రతిసారి నీది ఉత్త అనుమానమని రుజువైంది కదా!”

“కాని ఈసారి మాత్రం నిజం డాక్టర్! మనం ముందుగా గుర్తిస్తే కనీసం బతికే అవకాశమైనా ఉంటుంది. ప్లీజ్ డాక్టర్! నన్ను నమ్మండి. మరోసారి పరీక్షించండి”.

“అవసరం లేదమ్మా. నీ వయసంత అనుభవముంది నాకు. ఐనా దేవుడంత నిర్ణయుడు కాదు తల్లీ. నీ వయసు వాళ్ళకు క్యాన్సర్ రావటం చాలా అరుదు. లేనిదాన్ని వూహించుకుని ఎందుకు నిన్ను నీవు హింసించుకుంటావు?”

విస్మిత సమాధానం చెప్పకుండా కొద్దిసేపు నేలచూపులు చూస్తూ కూచుంది. ఓ నిమిషం తర్వాత తలయెత్తి “ఓ పదిహేను రోజుల్లో దాని పరిమాణం పెరిగితే మరలా రమ్మంటారా” అని అడిగింది.

డాక్టర్ ప్రసన్న తన కుర్చీలో అసహనంగా కదిలింది.

“అలాంటి అవసరమే రాదు. నువ్వుహిస్తున్నట్లుగా జరగడానికి అవకాశమే లేదు. నన్ను నమ్ము. స్టాంప్ పేపర్ మీద రాసిమ్మంటావా? రాసిస్తాను. సరేనా . . . మంచి భర్త, ముద్దొచ్చే కూతురు . . . హాయిగా సంసారం చేసుకో. నీ భయాలన్నింటినీ ఈ గదిలో నాకొదిలేసి వెళ్ళు. నేను చూసుకుంటాను” అంది నవ్వుతూ.

విస్మిత అసంతృప్తిగా యింటికొచ్చింది. తన మాటని డాక్టర్ నమ్మనందుకు ఆమెకు చిరాగ్గా ఉంది. ఆ రోజంతా అసహనంగా గడిపింది.

రాత్రి నిద్దట్లో కల . . . స్నానం చేస్తూ గుండెల్ని రుద్దుకోబోతే మగవాడి ఛాతిలా

చదునుగా ఉంది. కెవ్వన అరిచి లేచి కూచుంది. ఆ తర్వాత ఎంత ప్రయత్నించినా నిద్రపట్టలేదు. ఆలోచనలు . . . అవిశ్రాంతంగా . . . మెదళ్లో ములుకుల్లా గుచ్చుకుంటూ . . .

సర్జరీ ద్వారా ఓ రొమ్ము తొలగిస్తే తను ఎలా కన్పిస్తుంది? ఆడతనంలో సగం మాత్రమే మిగిలినట్లు . . . అసంపూర్తిగా . . . వినయ్ ఎలా స్పందిస్తాడు ? తను బాధపడకూడదని పైకి మామూలుగానే నటించినా తప్పకుండా అసంతృప్తికి లోనవుతాడు. ఆమెకు దుఃఖం వచ్చింది. కళ్ళెదురుగా ఎన్నెన్నో బొమ్మలు . . . కదలాడుతూ . . . తన భర్త మరో స్త్రీతో . . . సంపూర్ణమైన స్త్రీతో . . . ఆమెకు ఏడుపొచ్చింది.

ఆమెకు క్యాన్సర్ తో చచ్చిపోయిన వాళ్ళమ్మ గుర్తొచ్చింది. స్క్వామిష్ సెల్ కార్సినోమా . . . అప్పుడు తనకు పదిహేనేళ్ళు. అమ్మకు తరచూ జ్వరమొచ్చేది. వీపు నొప్పి, నడుం నొప్పి అంటూ ఏదో అనారోగ్యం చెప్తుంటే మామూలు రుగ్మతలనుకుని మందులు వాడారు తప్ప క్యాన్సర్ అని కనుక్కోలేకపోయారు.

చివరికది గొంతుకు పాకింది. అమ్మ అన్నం మింగలేకపోయేది. మాట పెగిలేది కాదు. సీసాల కొద్దీ గ్లూకోజ్ ఎక్కించేవారు. డబ్బులు మంచినీళ్ళ ప్రాయంలా ఖర్చు చేసినా ఉపయోగం లేకపోయింది. చివరిదశలో అమ్మ ఎముకల పోగులా మారింది. క్యాన్సర్ ఆమెని హింసించి హింసించి చంపింది. పగవాళ్ళకు కూడా అటువంటి చావు రాకూడదనుకున్నారందరూ.

అమ్మ చనిపోయి ఎన్నేళ్ళయినా జీవచ్ఛవంలా మారి బాధతో విలవిల్లాడుతూ చనిపోయిన ఆమె రూపం విస్మిత స్మృతి పథం నుంచి తొలగిపోలేదు. విస్మితని వెన్నంటి నీడలా ఆమె మరణ దృశ్యం . . . అనవరతం అశాంతికి గురిచేస్తూ . . . అప్పటినుండీ ఆమెకు మృత్యువంటే భయం . . . క్యాన్సర్ అంటే మరింత భయం . . . వంశపారం పర్యంగా ఆ జబ్బు తనకూ వస్తుందన్న నమ్మకంతో కూడుకున్న భయం . . .

ఉదయం పనులన్నీ తొందరగా తెముల్చుకుని యింటికి దగ్గరగా ఉన్న కార్పొరేట్ హాస్పిటల్ కెళ్ళింది. ఆమెని పరీక్షించిన లేడీ డాక్టర్ ఏమీ లేదంటూనే, “ఎందుకైనా మంచిది టెస్టులు రాసిస్తాను. చేయించుకుని రిపోర్టులు పత్రా” అంది. బ్లడ్ టెస్టులు, సిటి స్కాన్ మమోగ్రఫీలాంటి రకరకాల టెస్టులు రాసిచ్చింది.

తను కోరుకున్నట్లు బెస్టులు రాసిచ్చినందుకు విస్మిత సంతోషపడింది. పట్టుచీర కొందామని ఎన్నాళ్ళనుంచో దాచుకుంటూ వస్తున్న డబ్బులన్నీ ఖర్చు చేసి పరీక్షలు చేయించుకొంది. డాక్టర్ వాటినన్నింటినీ పరిశీలించి “ఏం లేదమ్మా. నువ్వు ఆరోగ్యంగా ఉన్నావు” అంది.

* * * * *

పక్షం రోజుల్నుంచి విపరీతమైన తలనొప్పి . . . తల్లో మరయంత్రాలు బిగించినట్లు . . . రంపంతో మెదణ్ణి ముక్కలుగా కోస్తున్నట్లు . . .

మొదటి వారం రోజులు మామూలు తలనొప్పిని సమాధానపడినా తర్వాతర్వాత ఆమెలో భయం చోటుచేసుకుంది. ఇది మామూలు తలనొప్పి కాదు. తల్లో ట్యూమర్ ఉంటేనే ఇలాంటి తలనొప్పి ఇంత తీవ్రంగా వస్తుంది. బ్రెయిన్ ట్యూమర్ . . .

అలా అనుకున్న క్షణం నుంచి నొప్పి పెరిగిందే తప్ప కొద్దిగా కూడా ఉపశమనం లేదు. అమృతాంజన్లు, జండూబామ్లు అయ్యాక సారిడాన్లు, ఆస్ప్రిన్లు మింగి మింగి విసుగొచ్చి మానేసింది. మెదళ్ళో ట్యూమర్ ఉంటే ఇవన్నీ ఏం పని చేస్తాయి తన పిచ్చి గాని . . . ఇంతకూ ట్యూమర్ బినైనా మాలిగ్నంటా? అది తెలియాలంటే బయాప్సీ చేయాల్సిందే . . . అమ్మో . . . తనోసారి టివిలో చూసింది. మొదట గుండు చేస్తారు. తర్వాత విద్యుత్ రంపంతో కపాల భాగాన్ని కోస్తారు. ఆమెకు భయంతో వెన్ను జలదరించింది.

రెండ్రోజుల్నుంచి మథనపడ్తోంది. డాక్టర్ దగ్గరకు వెళ్ళాలా వద్దా అని. అసలెందుకెళ్ళాలి? వెళ్ళటం వల్ల ఒనగూడే ప్రయోజనం ఏముంది? శరీరాన్ని హింసకు గురి చేయటంతోపాటు డబ్బు కూడా నష్టపోవాలి. తనకున్నది క్యాన్సర్ . . . డాక్టర్లేం చేయగలరు? మందులనీ, మాకులనీ, రేడియం ట్రీట్మెంటునీ, ఆపరేషన్ అనీ . . . ఎంత నరకం! పోయే ప్రాణం ఎలాగూ పోతుంది. ఉన్న కాసిని డబ్బులనైనా కాపాడుకోవటం మంచిది. తన కూతురికిపుడు పదేళ్ళు. ఐదో తరగతి చదువుతోంది. కుందనపు బొమ్మలా ఎంత ముద్దుగా ఉంటుందో . . . దాని చదువుకీ, పెళ్ళికి డబ్బు అవసరం కదా. ఈ డాక్టర్ల చుట్టూ తిరిగి దివాలాతీసే బదులు కొద్దిగా ఉగ్గబట్టుకుంటే చాలు . . . అయినా ఎవరికోసమని . . . తన ఒక్కగానొక్క కూతురి కోసమేగా . . .

ఎన్ని రకాలుగా బుజ్జగించుకున్నా మనసులో భయం పీకుతూనే ఉంది. ఏమో . . . తన అదృష్టం బాగుండి బతకొచ్చు కదా. కనీసం నాలుగైదేళ్ళయినా చావుని వాయిదా వేయవచ్చు. తన కూతురి అచ్చటా ముచ్చటా మరికొన్నేళ్ళు చూసుకోవచ్చు. తన భర్త అవసరాల్ని శ్రద్ధగా గమనించుకోవచ్చు.

డాక్టర్ ప్రసన్న దగ్గరకెళ్ళటానికి మనసొప్పటం లేదు. తనేం చెప్పినా తేలిగ్గా తీసుకుని నవ్వుతుంది తప్ప తన బాధని అర్థం చేసుకోదు. కాని కార్పొరేట్ ఆస్పత్రికెళ్ళాలంటే బోల్డు డబ్బులు కావాలి. గత్యంతరం లేని పరిస్థితి . . . ఆమె అయిష్టంగానే డాక్టర్ ప్రసన్నను కలుసుకుంది.

“హలో విస్మితా . . . ఎలా ఉన్నావు?” నవ్వుతూ పలకరించింది డాక్టర్.

విస్మిత సమాధానం చెప్పలేదు.

“అంత డల్ గా ఉన్నావెందుకు? ఆరోగ్యం బాగోలేదా? డోంట్ వర్రీ . . . మేమున్నది అందుకేగా . . . చెప్పు విషయమేమిటో” అందామె.

“తలనొప్పి డాక్టర్ ! తల పగిలిపోతోంది”

“ఇంకా”

“వాంతుకొచ్చేట్టు అన్నిస్తోంది. తలమీద సుత్తితో బాదుతున్నట్లు . . . ఇరవై రోజుల్నించి ఇలానే ఉంది”.

డాక్టర్ ప్రసన్న చల్లగా నవ్వింది. “సాధారణ రుగ్మత. అనవసరంగా బెంబేలు పడ్డావు. మైగ్రేన్ లక్షణాలు కన్పిస్తున్నాయి. నీ ఆలోచనల్లో అనవసరమైన భయాల్లో దాన్ని పెంచి పోషిస్తున్నావు. అంతే”.

‘అందుకే నీ దగ్గరకు రాకూడదనుకున్నాను. పొరపాటు చేశాను. ఈ సారి నీ దగ్గరకొస్తే అప్పుడు చెప్పు . . . అయినా రావడానికి అసలు నేనంటూ ఉంటే కదా . . . నా చావు కబురు తెల్సిన రోజైనా పశ్చాత్తాపపడు. నా ఆత్మయినా సంతోషిస్తుంది. అసలు నువ్వెలా డాక్టరయినావు తల్లీ మా ప్రాణాలు తీయడానికి? డాక్టర్ పట్టాని కొనుక్కున్నావా . . .’

“మందులు రాసిస్తున్నాను. వాడి చూడు. తప్పకుండా రిలీఫ్ కన్పిస్తుంది”.

‘తొందరగా రాసివ్వు తల్లీ. ఇక్కడినుండి బయటపడటమే పెద్ద రిలీఫ్ నాకు’ అనుకుంది విస్మిత. వెంటనే ఆమెకో విషయం గుర్తొచ్చింది. తను ఫీజిస్తుంది కదా. అలాంటప్పుడు

ఆమె ఏం రాసిస్తే అది డూడూ బసవన్నలా ఎందుకు తీసుకోవాలి? తనో కస్టమర్ . . . తనిస్తున్న డబ్బుకి ప్రతిఫలం పొందకుండా కదలదు.

“నా బ్రెయిన్ లో ట్యూమర్ ఉందేమోననిపిస్తోంది డాక్టర్” అంది.

మందులు రాస్తున్న ప్రసన్న తలయెత్తి చూసి మరలా నవ్వింది. “అదే అనుకుంటూ ఆశ్చర్యపోతున్నా ఇందాకట్నుంచి . . . నాకు తెల్సిన విస్మిత కాదే. ఒక్క మాటైనా మాట్లాడకుండా నేను చెప్పినదానికి తలవూపిందే అనుకుంటున్నా. ఇప్పుడు తృప్తిగా ఉంది. నువ్వు ఎప్పటి విస్మితవే. మారలేదు”.

“మామూలు తలనొప్పి ఇలా ఉండదు డాక్టర్. ఇది ట్యూమర్ వల్ల వచ్చిందే. లోపలేదో బండరాయి పెట్టినట్లు పోట్లు”.

“నువ్వు క్యాన్సర్ భయాన్ని వదలవా?” పెన్నుకి మూతపెట్టి సూటిగా విస్మిత వైపు చూసింది. “నీకో విషయం చెప్పాలనుకుంటున్నాను. మనసు చాలా శక్తిమంతమైంది. అది శరీరాన్ని నియంత్రిస్తూ ఉంటుంది. నువ్వో పని చేయగలవని బలంగా నమ్మితే చేయగలవు. నీకు చాత కాదనుకుంటే నిజంగానే చాతకాదు. అంతా మనసు ఆడే ఆట. యద్భావం తద్భవతి అంటారు వినలేదా? నువ్వేదనుకుంటావో అదే నిజమని మనల్ని నమ్మిస్తుంది మన మనసు. తాడుని పామనుకుంటే అది పాములా కదుల్తున్నట్లు . . . దానికో పడగున్నట్లు . . . చివరికది బుసకొడుతున్నట్లు కూడా అన్నిస్తుంది. ఆ భయంతో గుండె ఆగినా ఆగిపోవచ్చు. మనకేదో రోగముందనుకుని బలంగా నమ్మితే తప్పకుండా మనలో ఆ రోగ లక్షణాలు కనిపిస్తాయి. నా మాటనమ్ము. నువ్వు ఆరోగ్యంగా ఉన్నావు”.

‘నీకసలు రోగ నిర్ధారణ చేయడం తెలీదు. నువ్వు మా ఫ్యామిలీ డాక్టర్ కావడం నా దురదృష్టం. అయినా క్యాన్సర్ ఉంటే గైనకాలజిస్టువి నీకేం తెలుస్తుంది? క్యాన్సర్ నిపుణుడి దగ్గరకెళ్ళాలి గాని . . .’ అనే భావం వచ్చేట్లు చూసింది విస్మిత.

తను చెప్పింది ఆమెకు నచ్చలేదని డాక్టర్ కర్ణమైంది. “అనవసరంగా వేరే హాస్పిటళ్ళకెళ్ళి డబ్బులు నష్టపోకు. మనసుని ప్రశాంతంగా ఉంచుకో. యోగా నేర్చుకో, ధ్యానం చేయి” మందుల చీటీని ఆమె చేతికిస్తూ చెప్పింది.

ఆ రాత్రి భర్తతో తన అనుమానం గురించి చెప్పింది. విషయమంతా విన్నాక వినయ్ కూడా కంగారుపడ్డాడు. మరునాడు ఆఫీస్ కి శెలవుపెట్టి కార్పొరేట్ ఆస్పత్రిలో న్యూరోసర్జన్ కి

చూపించాడు. అతను రాసిన టెస్టులన్నీ చేయించడానికి చాలా డబ్బు ఖర్చయింది. ట్యూమర్లు ఏమీ లేవు అని నిర్ధారణకు వచ్చేసరికి వాళ్ళిద్దరికి మనశ్శాంతి కూడా కరువైంది.

* * * * *

విస్మితకిపుడు నలభైయేళ్ళు. మొహంలో ప్రస్ఫుటంగా కన్పించే భయం . . . కళ్ళనిండా పూసిన కాటుకలా దిగులు . . . అరవైయేళ్ళ ముసల్దానిలా ముడతలొచ్చేశాయి. జుట్టు చాలావరకు రాలిపోయింది. రెండేళ్ళ నుంచి డయాబెటీస్ తో బాధపడుతోంది. గుండె దడ . . . ఆయాసం . . . చిన్న శబ్దానికే ఉలికిపాటు . . . మతిమరుపు కూడా . . .

రెండ్రోజుల క్రితం ఎడం రొమ్ములో మరలా గడ్డలా తగిలింది. ఎన్నిసార్లు తడిమి చూసుకున్నా ఉండలా తగుల్తానే ఉంది. మరిచిపోయిన భయం మర్రివూడల్లా మెదళ్ళోకి దిగిపోతూ . . . క్యాన్సర్ మోసన్న అనుమానం బలపడి . . . నమ్మకంగా మారి . . . అయిష్టంగానే డాక్టర్ ప్రసన్న దగ్గరకెళ్ళింది.

ఎప్పటికిమల్లే ఆమెని క్షుణ్ణంగా పరీక్షించాక “ఈ టెస్టులు చేయించుకుని రిపోర్టులు పట్టుకు రామ్మా” అని డాక్టరన్నప్పుడు విస్మిత ఆశ్చర్యపోయింది.

“నా పోరు పడలేక నా తృప్తికోసం రాసినట్టున్నారు. మామూలుగా అయితే మీరిలాంటివి రాయరుగా” అంది.

డాక్టర్ ప్రసన్న నవ్వి వూరుకుంది.

రెండ్రోజుల తర్వాత విస్మిత పట్టుకొచ్చిన రిపోర్టులన్నీ చూశాక విషణ్ణవదనంతో “ఐయాం సారీ విస్మితా. క్యాన్సర్ లక్షణాలు కన్పిస్తున్నాయి” అంది డాక్టర్.

“నేనెప్పటినుంచో చెప్తున్నాను కదా డాక్టర్! మీరే నమ్మలేదు. ఇప్పటికైనా నమ్ముతారా నాది ఉత్త భయం కాదని . . . నిజమని” అంది విస్మిత.

(ఆదివారం వార్త - 24 జూలై, 2005)

